

HAL MILLIERI


Raħal Medjevali li m'għadux jeżisti; iżda fih tnejn mill-eqdem pitturi ta' San Ġorġ f'Malta

Kitba ta' Dr. Joseph F. Grima PhD, MA, BA(Hons), DipEduc, MIM

Bħal hafna pajjiżi oħrajn, f'Malta wkoll hawn numru ta' rħula antiki li lllum m'għadhomx jeżistu. U dan m'huwiex xi fenomenu li ġara dawn l-aħħar ftit snin. Fil-fatt, fil-ktieb tiegħu stampat fl-1647, l-istoriku Malti Ġann Franġisk Abela kien diġa' beda jagħti lista ta' rħula li żmienhom kien għadda. Kitbiet aktar bikrin tas-snin 1510 u 1575 isemmu rħula li darba kienu jeżistu u jitkellmu dwar movimenti tal-popolazzjoni li wasslu biex jintelqu għal kollox biċċiet kbar hafna ta' art. Wieħed mill-irħula abbandunati mill-abitanti tiegħu kien Hal Millieri.


Ir-Raħal

Hal Millieri jinsab bejn iż-Żurrieq, il-Qrendi, l-Imqabba u Hal Kirkop fiċ-ċentru ta' l-akbar pjanura li hawn Malta, eżattament 2.3 kilometri mill-baħar u madwar 100 metru 'l fuq mil-livell tal-baħar, pjanura li hi art fertili u li minn dejjem kienet abitata, saħansitra sa miż-żminijiet pre-istoriċi. Dan hu aċċertat minn sejbiet arkeoloġiċi fil-qrib, sejbiet li jinkludu qabar Puniku, katakombi Rumani, ħawt għall-ghasir taż-żebbuġ ta'



Il-Knisja tal-Lunzjata f'Hal Millieri.





żmien Ruman flimkien ma' numru ta' ġebel maħdum li jindikaw li kien hemm numru ta' siġar taż-żebbuġ u razzett Ruman li seta' baqa' jiffunzjona sal-miġja tal-Għarab fis-sena 870 W.K.

Mhux magħruf meta l-ewwel nies marru joqogħdu f'Hal Millieri u anke l-isem stess hu suġġett għall-ispekulazzjoni. Filwaqt li l-kelma *Hal* tfisser *raħal*, *Millieri* jista' jkun ġej mill-kelma Latina

Affresk ta' San Ġorġ fuq il-lemin tal-bieb inti u diehel.

millarium li tfisser *mil*. Hal Millieri hu dokumentat għall-ewwel darba fis-snin 1419-20 meta nsibuh fil-lista tad-Dejma bħala 'casale', jew raħal, b'erbatax-il raġel imniżżlin għas-servizz militari. Dan ifisser li fir-raħal kienu jgħixu minn 50 sa 60 ruħ.

Hal Millieri kien jinkludi fih erba' knejjes żgħar, jew aħjar kappelli, li kollha nsibuhom imniżżlin fl-1575 iżda li ebda waħda minnhom qatt ma saret parroċċa. L-aktar waħda importanti fosthom kienet iddedikata lil-Lunzjata filwaqt li t-tlieta l-oħra kienu msemmin għall-Viżitazzjoni, San Ġwann u San Mikiel. Ir-raħal stess kien miġbur madwar pjażza u l-knejjes u nsibuh inkluż fil-mappa ta' Malta ta' Perez d'Aleccio li tinsab fil-Palazz Presidenzjali tal-Belt. Dil-mappa turina wkoll kif Hal Millieri kien konnettjat ma' rhula oħra permezz ta' mogħdijiet.

Djar u Nies

Djar tajbin ta' dak iż-żmien normalment kienu jkunu ta' sular wieħed bl-inklużjoni ta' bitħa fejn kienu jinżammu l-annimali, qatgħa art għat-tkabbir ta' hxejjex u bjar. Nies oħrajn kienu jgħixu fl-għerien jonkella f'għarajjex



magħmulin minn ġebel jew briks. Ma jeżisti ebda hjiel ta' djar f'Hal Millieri hlief għall-bjar, l-ismijiet il-qodma ta' l-oqsma u l-għelieqi, pattern ta' triq u mogħdijiet xi ftit ġebel li llum huma inkorporati fil-ħitan tal-għelieqi, xi għarajjex fl-għelieqi u l-knejjes.

L-aqwa żmien fil-hajja ta' Hal Millieri kien fl-ewwel għaxar snin tas-seklu sbatax meta twieldu 25 tarbija; iżda mbagħad il-popolazzjoni naqset fin-numru u eventwalment ir-raħal kien abbandunat totalment lejn l-ewwel snin tas-seklu tmintax. L-aħħar twelid fih li nafu bih seħħ fis-sena 1711.

Wara nsibu li l-bdiewa komplew ikabbru l-uçuħ tar-raba u jieħdu ħsieb l-għelieqi tagħhom u, għal numru ta' snin, l-erba' knejjes baqqghu centru ta' devozzjoni reliġjuża. Hawnhekk irridu ngħidu li, għalkemm tul iż-żmien tal-hajja tiegħu, Hal Millieri kien konċentrat fuq l-agrikoltura u l-kappelli tiegħu, jibqa' l-fatt li kien jiddependi fuq iż-Żurrieq għas-servizzi reliġjużi.

Mhux magħruf għaliex Hal Millieri kien abbandunat iżda x'aktarx li r-raġuni kienet waħda soċjali. Għax l-irħula fil-qrib, li kienu akbar minnu, kienu jipprovdu servizzi aħjar bħalma kienu ħwienet, taverni, sigurtà, tabib, spiżjar u servizzi reliġjużi aħjar.

Kappelli

L-erba' knejjes, jew aħjar kappelli, ta' Hal Millieri kienu mibnjin f'żewġ gruppi: il-Visitazzjoni u l-Lunzjata; San Ġwann u San Mikiel. Din mhix xi haġa li nsibuha f'Hal Millieri biss iżda jidher li kienet haġa komuni li jiggruppaw knejjes żgħar flimkien bħalma nsibu f'diversi nħawi oħra tal-gzejjer Maltin.

Il-kappella ta' San Ġwann kienet diġa' teżisti fl-1481 iżda ta' San Mikiel tissemma l-ewwel darba fl-1575. F'xi żmien qabel l-1646, San Ġwann reġa' nbena mill-ġdid, fi stil x'aktarx barokk, u għadu jeżisti b'zuntier żgħir u quddiemu kolonna fi pjazzetta. San Mikiel reġa' nbena fl-1608 iżda dil-kappella ġiet dekonsagrata fl-1667 u mbagħad twaqqgħet.

L-istess ġara lill-kappella tal-Visitazzjoni li nsibu l-ewwel referenza għaliha fl-1575, ġiet dekonsagrata fl-1667 wkoll u mbagħad twaqqgħet. Min-naħa l-oħra, il-kappella tal-Lunzjata hi eqdem u ċertament aktar importanti mit-tlieta l-oħrajn. Hi haġa possibbli li rat il-bidu tagħha fis-seklu tlettax iżda l-bini preżenti hu tas-seklu ħmistax. Kollox ma' kollox,



ftit saru tibdiliet fiha għalkemm kien sar artal ġdid fuq pjattaforma. Forsi wieħed jista' jsib raġuni għaliex ma sarux tibdiliet: nuqqas ta' flus; il-ħajt u l-*introitus longus* ta' madwarha; u l-użu tal-kappella bħala post tad-dfin. Min-naħa l-oħra, dħul żgħir regolari żgura li l-kappella baqgħet teżisti. Dan wassal il-kappella sas-seklu tagħna meta kienet effettivamente abbandunata sakemm fl-1968 is-soċjeta' nazzjonali "Din l-Art Helwa" hadet hsieb tohloq fondazzjoni għar-restawr u l-manutenzjoni tagħha.

Il-kappella tal-Lunzjata x'aktarx hi l-eżempju l-aktar preservat ta' knisja medjevali f'Malta u fiha nsibu l-isbaħ eżempju ta' pitturi medjevali fuq il-ħitan. Iz-zuntier, jew fejn kien il-post tad-dfin, li hemm madwarha hu f'livell aktar għoli tant li, biex tidhol ġewwa, trid tinzel tliet targiet. Minn ġewwa l-kappella hi twila 7.3 metri, wiesgħa 5.2 metri u maqsuma f'ħames partijiet permezz ta' arkati li jispicċaw bil-ponta. Bejn kull arkata nsibu bank tal-ġebel mal-ħajt. Il-kappella hi mibnija kollha kemm hi bil-ġebel fi stil speċifikament Malti b'dekorazzjoni għat-tond fuq il-bieb ewlieni u bil-ħitan ta' barra mibnija b'ġebel maħdum. Fuq ġewwa, il-ħitan huma raffi iżda tgħattew b'kisja rfinuta. Wara l-artal hemm apside għat-tond filwaqt li l-bieb oriġinarjament kien baxx u għat-tond min-naħa ta' fuq iżda llum hu rettangolari u oġhla. Il-parti interna tal-kappella kienet ukoll tintuża għad-dfin, bħalma kienet l-użanza dak iż-żmien.

Pitturi

Bl-eċċezzjoni ta' l-apside, it-tliet ħitan huma miksija bi ħdax-il pittura. Tnejn minnhom, waħda fuq kull naħa tal-bieb, juru lil San Ġorġ qed joqtol id-dragun. Fid-disa' taqsimiet taż-żewġ ħitan tal-ġnub insibu disa' panewijiet li juru dawn il-qaddisin: San Vincenz; San Lawrenz u San Ġwann; San Ġakbu l-Kbir; Sant'Andrija; San Nikola; San Pawl; Santu Wistin; Sant' Agata u San Blas; San Anard. Kien hemm pittura oħra fl-għaxar taqsima iżda din kienet tneħħiet meta nfetaħ bieb fil-ġenb tal-kappella għall-ħabta tas-sena 1634.

Dawn il-pitturi huma importanti ħafna u dan mhux biss għax huma eżemplari ta' l-arti Maltija fis-seklu ħmistax, iżda wkoll għax jindikaw il-kulti reliġjużi prinċipali eżistenti f'pajjiżna dak iż-żmien. Saru lejn nofs is-seklu ħmistax, huma affreski, u saru minn artist wieħed li baqa' mhux magħruf għalkemm instab l-isem *Garinu* miktub taħt il-wiċċ tal-panew li



juri 'l Sant' Agata u San Blas. Jista' jkun li dan Garinu kien xi pittur Sqalli li ġie kummissjonat dawn il-pitturi.

Kull panew kien xogħol li sar f'jum wieħed ħlief il-panew ta' Sant' Andrija u t-tnejn ta' San Ġorġ li kull wieħed ħa jumejn biex sar. L-artist uża numru limitat ta' kuluri u kiteb l-ismijiet tal-qaddisin f'hejn rashom bil-Latin-Sqalli. Dawn il-qaddisin, inkluż naturalment San Ġorġ, jindikaw tnax-il qaddis li f'Malta kien hawn knejjes dedikati lilhom qabel is-sena 1500 u nżidu li bosta mill-abitanti ta' Hal Millieri ta' dak iż-żmien kellhom ismijiet simili. X'aktarx li dawn il-pitturi thallsu minn xi benefattur għani. Il-pitturi ġew restawrati fil-1974 mill-Professoressa Paola Zanolini.



Affresk ta' San Ġorġ fuq ix-xellug tal-bieb inti u diehel.

Ikonografija ta' l-Affreski ta' San Ġorġ

Iż-żewġ affreski "Ġorġjani" f'Hal Millieri juruna lill-qaddis impitter bl-aktar mod komuni wara s-seklu tnax: riekeb żiemel abjad, b'id waħda jidderieġi r-riedni taż-żiemel u b'idu l-oħra b'lanza f'idejh li magħha nsibu wkoll bandiera bajda b'salib aħmar li kienet assoċjata ħafna mal-kruċjati medjevali kontra l-Mislem. Ma jonqsux il-mantell aħmar, il-korazza u l-principessa. Sfortunatament, parti miż-żewġ pitturi ntilfu u hawnhekk nassumu li kien hemm impitter id-draġun. Iż-żewġ pitturi qegħdin maż-żewġ għub tal-bieb u tqiegħdu hemm biex jirrapreżentaw il-ġlieda



kontinwa kontra d-dnub u l-ħażen.

Flimkien mal-pittura ekwestra fuq l-injam li għandna fil-parroċċa tagħna ta' San Ġorġ f'Hal Qormi, parti minn polittika li sar lejn nofs is-seklu ħmistax, dawn iż-żewġ pitturi medjevali – affreski biex inkunu eżatti – huma l-eqdem rappreżentazzjonijiet pittoriċi li għadhom jeżistu fil-gżejjer Maltin.

SILENCER SALES & SERVICE



CAMILLERI BROTHERS LTD.

Head Office:

N/S Cannon Road, Qormi.

Tel. 21 487 393

Factory:

Huts 5-6, Corradino Heights, Paola.

Tel: 21 806 141

WISE CHOICE

Discount Store

53, Victory Street, Qormi

Tel: 21 470 409 Mob: 7979 0480

FREE DELIVERIES

